

## భానుమతి కథ



ఇవన్నీ తండ్రికి కొడుకు చెప్పేవికావు. చెబితే ఐదారు మాటలకోమాటు భానుమతి మాట రాకతప్పదు. అసలు గుర్నాధం భోర్తు బియ్యే చదువుతున్నప్పుడు మాటిమాటికీ ఈమాటే వచ్చేది.

అప్పట్లో అప్పారావు ఆదుకోకపోతే గుర్నాధం చెడ చదివేసి ప్లాస్ట్రో పోయి ఊరుకునేవాడు. కాలేజీలు తెరచిన కొత్తలో అప్పుడే సెకం డియర్ స్టూడెంట్లంతా ఫస్టియర్ లో ప్రేమలేఖలన్నిటికీ తరువాయిలు రాస్తూ, సశేషాలు సాగదీస్తూ, ద్విగుణీకృత ఉత్సాహాలతో జరిగినకథలను కొనసాగదీస్తున్నారు. సీతలూ, సరోజలూ కనబడగానే లాస్టియర్ మికు

కాలేజీనుంచి బస్టాండుదాకా సాయంవచ్చిన వాడిని అంటూ పరిచయాలను తిరిగి గుర్తుకు తెస్తున్నారు. ఒక సాయంకాలం వేళ అందరూ ఆ ధ్యాసలో ఉండగా ఎక్కణ్ణింకో అప్పారావు బయల్దేరి వీరాభిమన్యుడిలా ముందుకు పోతున్నాడు. ఒక్కొక్కణ్ణి పలకరించి ఒక హలో (రెండు రూపాయలు) హలోహలో (నాలుగు) హలో కులాసా (ఆరు) అంటూ లెక్క ప్రకారమే లెక్కనందుకుంటూ ఒక వరస పూర్తి చేసి చివర కొచ్చే వరకూ అప్పారావుకి అప్పిచ్చిన ముఝదుష్టుడొకడు క్రూరంగా కర్కశంగా కఠినంగా అపకంగా అతన్ని నిబ్బన్నపకంగా వంటినున్న డబ్బంతా వాలిచేసుకుని పొమ్మన్నాడు.

అప్పారావు నిరుత్సాహపడ్డాడా? లోకంమీద అందరిలా అతన్ని తిట్టుకున్నాడా? శపించాడా? అఖిరికి అతనిమీద నిబ్బన్నపకంగా “క్రూర అప్పులవాడు” అనే ఒకలావుపాటి సాంఘిక నాటకంగాని, చచ్చు సంభావన ఓ తెలుగు సినిమా (పెరుమాళ్ళుమార్కు) డైలాగుగాని రాసి పారేళాడా? లేదు. వాటన్నిటికీ పైములేదు. అర్రెంటుగా అట్నించతే లవర్స్ డెన్ లాడ్జిలోకి పోయి పడ్డాడు. అక్కడ జనాభా అంతా కాలేజీకి సెలవు పెట్టి మరీ ఫీలవుతూ నేపద్యప్పాటలు పాడుకుంటున్నారు.

హలో కులాసా? అన్నాడు అప్పారావు ఉత్సాహంగా కళ్ళు చికిలించి.

ఎవరూ కులాసాగా లేరుగా, ఇది పనికాదనుకొని, అక్కడున్న అక్కడ లేనివాడి సిల్కు చొక్కా (చొక్కా ఉండి, అందులో శాస్త్రీలేదని గ్రహించ ప్రార్థన)లో ఎక్కిపోయి వీధినపడి ఒక గొప్పవాడి దగ్గర అప్పడగబోయాడు. హడావుడిగా దారిలో ఇంకో బాకీలవాడు కనబడేసరికి తప్పించుకునేందుకు మార్గాంతరం తోచక ‘మార్గాంతరాన్ని’ బట్టి పరుగెత్తాడు. కొంతదూరం పోయేసరికి జేబులు తడుముకుని అరె నా దగ్గర

డబ్బుంది అప్పెందుకుటా అనుకుని ఆశ్చర్యపడి లేచి ధారాళంగా దాన  
 ధర్మాలూ యజ్ఞయగాలూ చేసేసి ఖర్చు పెట్టేస్తుండగా ఆక్కడి లవర్స్  
 డెన్ లో గుర్నాధం స్నానంచేసివచ్చి లాగు బనీను తొడుక్కుని నా చొక్కా  
 ఏదిరోయ్ వాట్ మై షర్టు వేర్ అని గావుకేక పెట్టాడు. రూమ్ మేట్స్  
 అంతా ప్రేమసీమలోంచి ఒక్కసారి జారిపడ్డారు గదిలోకి. ఎవరో నల్లటి  
 పొట్టివాడు హడావుడిగా వచ్చి తొడుక్కుపోయినట్టు లీలగా గుర్తు అని  
 ప్రేయసినీ ఏమంత గాఢంగా ప్రేమించలేని వాడొకడన్నాడు. అంతలోకే  
 ఇంకో మిత్రుడు అద్దె సైకిలుమీద హడావుడిగా వచ్చి గుర్నాధం ఎవడో  
 నీచొక్కా మోకాళ్ళదాకా తొడిగేసుకుని మరీ అందులోని డబ్బుంతా తగల  
 బెట్టేస్తున్నా...డు రోయ్ అని, ఓ నిముషం మూర్ఛపోయి తిరిగి  
 ఎచ్చాక భానుమతి మిడ్ లాండ్ కెళుతోంది అని కష్టం మీద చెప్పి  
 పోయాడు. గుర్నాధం గుండె గుభేలుమంది. ఇప్పుడేలాగా—కొంప ముని  
 గింది. భానుమతి మిడ్ లాండ్ కి వెళ్ళినపుడు తను వెళ్ళకపోతే ఇంకే  
 ముంది. చొక్కాలేదు. ఈపాటికి అందులో డబ్బూ వుండదు. నీరుగారి  
 పోయాడు. ఎవరైనా ఓ చొక్కా, రెండ్రూపాయలూ అప్పివ్వండన్నాడు.  
 చొక్కాలున్నాయి కాని, ఎవరి దగ్గిరా డబ్బులేదు. ఇళ్ళ దగ్గర్నుంచి  
 మనియార్డర్లొచ్చి అప్పుడే మూడు రోజులు అయింది. ఇంకా యెక్కడ  
 డబ్బుట.

గుర్నాధం హడావుడిగా కంటికి నదరుగా వున్న రెండుమూడు  
 చొక్కాలు తొడుక్కుని అప్పారావుకోసం బయల్దేరాడు. డబ్బులేకపోయినా  
 చొక్కా ముఖ్యం. అది లక్ష్మీషర్టు. అది వేసుకున్నప్పుడే భానుమతి తొలి  
 సారి నవ్వింది. ఆ చొక్కా అబ్బాయి లేడూ అని యెవరితోనో అంటూ  
 వుండగా తను విన్నాడు.

పార్కు దగ్గర దొరికాడు అప్పారావు. ఎవరో గుడ్డివాడికి రూపాయి

దానమిచ్చి భోరున వీడ్చి పుణ్యం గడించాలన్న ఆధ్యాత్మిక చింతనకొద్దీ తన దగ్గర మిగిలినది రెండు రూపాయల నోటు అయినందువల్ల మీ దగ్గర రూపాయుందా? అని అడిగాడు.

అప్పుడుగుతున్నాడన్న అపోహతో అతను తల తాటించాడు. అలా కాదు ఫరవాలేదని ఇతను బలవంతం పెట్టాడు. గొడవయేసరికి ఎవరో రాడి వచ్చి గుడ్డివాడి డబ్బు దోచుకుంటున్నావా అని కూకలేసి అప్పారావు చేతిలో రెండూ పట్టుకు ఉడాయించేశాడు.

గుర్నాధం నోరెత్తి ఒరేయ్ అనేలోగానే, అప్పారావు అప్పు వసూలు చేసినంత చురుగ్గా ఇదంతా జరిగిపోయింది.

గుర్నాధం అప్పారావుని తిట్టిపోశాడు. ఇప్పుడు సినిమా కెళ్ళకపోతే ఎలా అన్నాడు. వెళ్ళడం ఎలా? అని కూడ అన్నాడు.

అప్పారావు అతన్ని ఓదార్చి అతని చొక్కా అతనికిచ్చి అతను తొడుక్కున్న చిన్నదాంటో తను సర్దుకుని పద చెబుతానని కొంచెం అసింటా ఉన్న హాస్టలుకు దారి తీశాడు. ఆ హాస్టలు గదుల్లో అప్పారావు మిత్రులు-అప్పలిచ్చేవాళ్ళు, ఇవ్వనివాళ్ళు చెల్లాచెదురుగా ఉంటారు. ఆ గదుల్లోనే అప్పారావు తన చొక్కాలు కొన్ని స్టాండులికి తగిలించి ఉంచుతాడు. వాళ్ళు పరాగ్గానో, చిరాగ్గానో ఆ చొక్కాలు తొడుక్కుని, వాటితో వెళ్ళి ఎవరిదగ్గరైనా అప్పు చేయవచ్చు. అలాటప్పుడు అప్పారావు డేగలా వాడిమీద వాలి, ఇది నా చొక్కారోయ్ అని గావుకేకపెట్టి ఉన్న పళంగా అది విప్పుకు చక్కాపోయి నిమ్మళంగా జేబులో తడివి చూసు కోవడం పరిపాటి. ఒక్కొక్కసారి ఆయా నేస్తాలు డబ్బుతో ఉన్న ఆ చొక్కాలను గదిలోనే స్టాండుకి తగిలించి ఉంచుతారు. అప్పుడు సరేసరి. డబ్బువూటుకు తీసుకొని చొక్కా అట్టేపెట్టి చక్కాపోతాడు. ఇవాళ

గుర్నాధాన్ని సినిమాకి తీసుకెళ్ళే బాధ్యత మీద వేసుకొని అతను హాస్టలులో ఒక రౌండు కొట్టి చూశాడు. తన చొక్కాలు నాలుగు పతాలేవు. బహుశా డ్యూటీలో ఉండి ఉండాలి అని విచారించాడు అప్పారావు.

అఘోరించాయి అని విసుక్కుని పై మైపోతోంది అని చేతకాని వాడి శివతాండవం ఒకటి చేశాడు గుర్నాధం.

ఇక లాభంలేదని, పద, హాలుదగ్గర కెళదాం ముందు అన్నాడు అప్పారావు.

గేటులో టిక్కెట్లు దొరక్క వచ్చేస్తున్న ఒక సుబ్బారావు కాలరు పట్టుకొని అవునుగాని ఒరే నువ్వు — అనే వరకు అతను జేబులో రూపాయి యిచ్చేసి, ఇంతేవుంది బ్రదర్ అని తప్పుకు పారిపోయాడు — చొక్కా చేతిమడతలో పదిరూపాయల కాగితాన్ని పరామర్శించుకుంటూ.

ఇంకో పదినిమిషాలలో రెండు రూపాయలు తెచ్చాడు అప్పారావు.

ఎక్కడివిరా అన్నాడు గుర్నాధం.

సీత ఇచ్చింది.

సీతా? సీత నీకు తెలుసా? అన్నాడు గుర్నాధం హుషారుగా.

నాకు పరిచయంలేదు. నీకు తెలుసటగా. నీక్కావాలని చెబితే రెండూ ఇచ్చి, చాలా అని కూడా అంది పాపం అన్నాడు అప్పారావు వినయంగా.

గుర్నాధం హైజంప్ లో పోల్ వాట్ రికార్డు బద్దలు కొట్టేసేవాడే గాని అంతలో గేటులో భానుమతిని చూసి, తన స్థితి తలఘుకొని దిగాలు పడి కుంగిపోయి స్తంభంచాటు బెంచీమీద కూలబడిపోయాడు.

అదేవిట్రా అశోకవనంలో సీతమ్మవారి పోజూ నువ్వును-లే  
టికెట్టుకొందాం అన్నాడు అప్పారావు.

అంతలో రూపాయిపావలా గేటు దగ్గర కలకలం బయల్దేరి అక్కడి  
క్యా దీవాలా ఎత్తినవాడి పరువులా చితికి చెల్లాచెదరైపోయింది.

డబ్బున్నవాళ్ళు, భానుమతికోసంకాక సినిమాకోసం వచ్చేవాళ్ళూ పై  
టికెట్ కు ఎగబడుతున్నారు. భానుమతి అలవాటు ప్రకారం చెలికత్తెతో  
కలసి రూపాయపద్నాలుగశాల వేపే రాజహంసలా తారు రోడ్డుమీద  
చెప్పరెట్ కారులా, పట్టుదారం మీద ముత్యంలా, వీణమీద స్వరాలలా,  
బ్రహ్మాదేవుడి దగ్గర్నించి వరాలలా, సంగీతంలా వెళ్ళిపోయి 'టూప్లీజ్'  
అంది.

గుర్నాధం దిగుబాటకి ఆర్కెస్ట్రాలా దుఃఖపడ్డాడు. పెద్దటిక్కెట్టు  
రెండూ కొనడానికి డబ్బుచాలదు. తను ఒక్కడూ వెళ్ళడానికి ధైర్యం  
చాలదు.

అయినా కాకపోయినా - ఆడపిల్లలు అందులోనూ చదువుకుంటున్న  
వాళ్ళు వన్ ఫోర్టీన్ కెళ్ళడం ఏమిటి? కలియుగం! ఎడ్యుకేషనల్  
స్టాండర్డులు పడిపోయాయంటే పడవుమరీ అన్నాడు అప్పారావు కోపంగా.

ఛస్ నోర్మ్యుమ్, వెధవ లెక్కరూ నువ్వునూ. ఎవడికి కావాలి నీ  
బాల్లు విదో లెక్కర్లు అన్నాడు గుర్నాధం శాంతానికి చేతనై నంత వరకూ  
అభినయం పడుతూ.

మనం ఇలా నా స్కాలర్ షిప్ మీద చర్చించితే ఇది పూర్తి అయే  
లోగానే ఆ టిక్కెట్లు కూడా అయిపోతాయి. భానుమతి సినిమాకి మనం

యింటికిను. కర్తవ్యం ఆలోచించుము అర్జునా అన్నాడు అప్పారావు.  
ఆరుంబావైంది. ఆలోచనకు టైము చాలదు. దానికి ముందు బుర్రెక్క  
డుందో జ్ఞాపకం చేసుకు తెచ్చుకోవాలి ఎలాగూ.

గుర్నాధం దగ్గరలో ఉన్న గోడమీద ఒక మసిబొగ్గు గీత ఏరుకొని  
దానిని తేరిచూస్తూ పరధ్యానంలో పడిపోయాడు.

అలా బుర్రని వేస్తు చెయ్యకపోతే కాస్త నాకేమైనా రెండు ట్రిక్కు  
లాలోచించి పెట్టరాదా అన్నాడు అప్పారావు.

అ ? అన్నాడు గుర్నాధం తేరుకుని.

ట్రిక్కు ఆలోచించి పెట్టరాదా అంటున్నా అన్నాడు అప్పారావు.

హూ ! లై ఫే ఓ పెద్ద ట్రిక్కులా వుంది.

హారి నీ దుంపతెగా ! అడగ్గానే అప్పు దొరకా ! ఎంత కొపేష  
నన్నావురా. టైము లేదుగాని తల తాకట్టేసేనా అక్షరలక్ష లిప్పిద్దును  
అన్నాడు అప్పారావు.

ఉందా ఏమిటి నీకు.

అప్పారావు నవ్వాడు. అందుకేగదా నీ బుర్ర అప్పటిగాను. సరేగాని  
నువ్వలా నీరసపడి నీరు కారిపోతే ఎలా? ఆరుంబావై పోయింది. భానుమతి  
లోపలికెళ్ళి కూర్చుంది. ఇంకా సినిమా మొదలు పెట్టేస్తారు, నువ్వింక  
అప్పుగురించి ఆలోచించవు ఎలా?

గుర్నాధం పూర్తిగా మేలుకొన్నాడు పరాకులోంచి చిరాకులోకి.  
ఆ క్షణంలో కోపంలో అతనికి అప్పారావు పేరు గుర్తురానందువల్ల

ఇడియట్ ఫూల్ వంటి పేర్లతో వాక్యాలారంభించి ఈ దుస్థితికి కారకుడూ, స్నానం చేస్తున్న తన చొక్కాని తొడిగేసుకొన్నవాడూ (చొక్కా స్నానం చేస్తుందా అని విట్టు వెయ్యడానికి అప్పారావు జంకాడు అందులో డబ్బుని అప్పారావు నాన్నగారి సొమ్ములా ఖర్చు పెట్టేసినవాడూ అంటూ అప్పారావుని పేర్కొని, ఇప్పుడు ఎక్కడో అక్కడ అప్పు తెచ్చి టీక్కెట్లు కొనే హక్కు అతనికే దత్తం చేస్తున్నట్లు ప్రకటించాడు ఉదారంగా.

చాలా కృతజ్ఞుడిని బ్రదర్! కాని, ఒక్కటే చిక్కు. నేను అప్పు అడగడం ఆరంభిస్తే అగడం తెలీదు. అభిమన్యుడిలా అలా చెక్కెస్తూ పోవడమే. అలా వసూళ్ళు చేసుకుంటూ ఏ చిలకలపూడిలోనో ఆగుతాను. అప్పటికి సినిమా మొదలై పోతుంది. అదీకాక నాకు అప్పివ్వాలని తహ తహలాడిపోతున్న వాళ్ళతో ఈ సినిమా భూమి కిటకిటలాడిపోతున్నట్లు తోచదు. కాన నీవే అందుకు ప్రయత్నించు. వెనక నా అండదండలు ఉండనే ఉంటాయి అన్నాడు అప్పారావు పది అడుగుల అవతల ఒక సూర అప్పలవాణ్ణి చూసి, హఠాత్తుగా వినముడై తలవంతుకుని.

టీక్కెట్లు కొనేసి, సీట్లలో రుమాళ్ళు పడేసిన వాళ్ళంతా ఇవతల కొచ్చి సిగరెట్లు ముట్టించి బుక్ చేసిన సీటు మా జీవితం అన్నట్టు నిల్చున్నారు తీవిగా.

ఇంత జనాభావుంది లోకంలో. నిల్దీసి తంతే ఒక్కడి దగ్గిరా బస్సు టిక్కెట్టుకు పోను ఒకటి రెండన్నా ఉండకపోవు. షూట్. వెళ్ళు, స్నేహితులనడక్కు. పరిచయస్థులు వాళ్ళకన్న మెరుగు. జాగ్రత్త నీ పర్సు పోయిందట. ఇవాళ పిక్కరు చూసి తీరాలిట. ముసలివాళ్ళతో అయితే ఇది నీ షేక్స్పియర్ అను. పడుచువాళ్ళతో అయితే కోలఅన్ నీ ఆప్తమిత్రుడనీ

నువ్వు చూడలేదని తెలిస్తే యేలోకానున్నా భోర్న యేడిచేస్తాడనీ విట్టిగా చెప్పు. కొంచెం మొండిమటం తటస్థపడితే మాట అని దగ్గిరకు విలిచి సరస్వతి తోడు అనమని, నీ లవ్ స్టోరీ టూకీగా చెప్పేసి, సూటిగా ఆడిగెయ్.

నీ మహారహస్యం వాడొక్కడికే చెప్పావన్న కృతజ్ఞత కొద్ది తక్షణం యిచ్చేస్తాడు. దీనికి ధోకాలేదు. నేను వాడిన మీదటే చెబుతున్నాను. నాకూ నీకు తెలిసినవాడైతే ట్రూ స్టోరీ.... వీది... అప్పారావు గాడు నీ చొక్కా, దాని తాలూకు జేబూ, అందులో డబ్బూ సమిష్టిగా తగలేసి, ఇప్పుడు తప్పు గ్రహించి, ప్రేమకథలో విలన్ అయినందుకు బాధతో కటుకు కటుకు నాలిక్కరుచేసుకుంటున్నాడని, అది మానిపించి నాలుకను కాపాడుటకై నా రెండు రూపాయలు అవసరమని చెప్పు. నమ్మకపోతే నీ కళ్ళలోకి చూడమను. వాట్? బయలుదేరు. విష్ యూలోన్. విష్ యూ టూ రుపీస్. అంటూ గద్గదస్వరంతో వీడ్కోలు చెప్పి కంటతడి పెట్టుకున్నాడు అప్పారావు. వానచినుక్కోసం ముత్యపుచిప్పలా, లైలా కోసం ఫిలింసెట్ మీద మజ్నూలా, మనీఆర్డర్ కోసం హాస్టలుగదిలో నీలా, భానుమతి కోసం బస్సు దగ్గిర మళ్ళీ నువ్వేలా, డిలీవ్ కుమార్ మూడ్ కోసం ప్రొడ్యూసర్ లా ఎదురుచూస్తూ ఉంటా, కదులు అని బాధగా తల వంచుకున్నాడు అప్పారావు.

క్రిందని గుర్నాధం కాళ్ళు లోభి జేబులో డబ్బులా స్థిరంగా అక్కడే పడి ఉన్నాయి.

హోరినీ యింకా కదలలేదా! ఈ పాటికి అప్పుతెచ్చేసి ఉంటావు కథ కదులుతుందీ అనుకుంటూ ఉంటే ?

నేను వెళ్ళను, నాకు భయం, నా కివ్వరు అన్నాడు గుర్నాధం ముక్తసరిగా.